

- Harragud, tað er bara ein málningur, og eg eri ikki nakað heimsnavn við øllum mínum umdømi uppá spæl. At mála er ein gongd, og mínir fyrstu málningar eru dømi um, hvar eg var staddur í míni listarligu gongd tá. Tað órógvar meg ikki, at teir eru vánaligir, tí tað hevði ikki sama týdning fyri meg at mála tá, sum tað hevur nú, sigur Hanni, men leggur eitt sindur hugsunarsamur afturat, at hesin mátin at fata síni gomlu avrik kanska bara ein verjumechanisma fyri ikki at kenna seg so sárbæran.

- Eg má viðganga, at eg eri sera spentur uppá at síggja, hvussu tíðarinnar tonn fer at fara við málningunum, eg havi málað seinastu fimm árin. Teir havi eg lagt alt mítt lív og mína sál í, so tað hevur ein heilt annan týdning, sigur Hanni, sum annars ikki gongur serliga høgt upp í at fáa listarliga góðkenning.

- Eg hevði logið, um eg segði, at eitt vánaligt ummæli ikki rørir meg. Men fyri meg snýr tað seg fyrst og fremst um, at eg trívist við tí, eg geri. So kann góðkenningin koma í aðru røð, og eg vil ikki hava hana fyri einhvønn prís, sigur Hanni, sum heldur vil hava 20 veruliga áhugaðar áskoðarar, enn fleiri hundrað, sum koma at finna sær ein málning, sum hóskar til sofuna.

- Tað hevði verið ræðuligt, um øllum dámdu mínar málningar. Eg skuldi helst ikki verðið orsök til eina massapsykosu. Men eg veit, at mínir málingar irritera nógv fólk, og tað haldi eg er fínt, sigur Hanni, sum viðgongur, at tá hann letur ein málning av hondum er hann vorðin ein vøra, sum kann keypast og seljast, sum so mangt annað.

Málningurin sum umbering

Hetta skal tó ikki skiljast sum, at málningurin er vorðin týdningsleysur. Tað er hann ikki, tí tað er framvegis sera umráðandi fyri Hanna, at hvør einasti málningur er haldbarur við dýpd og innihaldi.

- Eg verði bara noyddur til at gera meg lidnan við málningin. Trupulleikin við at vera lista-maður er, at tú allatíðina ert noyddur at sýna fram og selja málningarnar fyri at kunna liva av tí. Varð tað upp til mín, tók eg frí til bara at mála í eini trý ár, so eg slapp at savna meg um tað, sum hendi millum meg og løriftið og onki annað. Men tá tað ber ikki til, royni eg at fáa tað listarliga og tað praktiska at ganga upp í okkurt slag av eind, sum er til at liva við, sigur Hanni, og sipar samstundis til støddina á málningunum. At málningarnir fyri tað mesta eru rættiliga smáir kemst lutvíst av, at tað ger teir bíligari og lættari at flyta aftur og fram. Smáu myndirnar loyva eisini Hanna at dyrka sín tokka til teknirøðir, har hann kann mála framhaldssøgur við nógvum leiklutum í nógvum rúmum og lögum.

- Løriftið er mín leikpallur, har eg sleppi at avprøva ymsar leiklutir uppá sama máta, sum ein sjónleikari, ímyndi eg mær. Men málningurin er eisini ein umbering fyri at sleppa at lufta nøkrum tonkum ella hugarensli,

sum tú helst ikki vilt siga hart, sigur Hanni, meðan prátið vendir aftur til lögnu menniskjuni á myndunum.

Ofta tykist tað sum, at málarin hevur fangað og avdúkað tey í eini støðu, har tey ikki kenna seg serliga væl. Tey eru antin rættiliga kiksaði ella ikki heilt fullfør og tykjast so forfjónaði, at tú tekur synd í teimum.

- Tú kanst eisini venda tí við og siga, at hóast hesi menninskjuni tykjast forfjónað og ófullfør, blóma tey inni í síni egnu lítlu mynd og lítla melankolska heimi. Eg avdúki tey ikki av óreinheit ella skaðaførði, men tí eg haldi tey vera áhugaverd.

Ivin og frælsið

Tey flestu tykjast vera samd um, at Hanni Bjartalíð er ein einari

millum føroysk myndlistafólk. Men sjálvur heldur Hanni ikki, at munurin millum seg og nógva føroyska myndlist er so stórur, sum fólk vilja vera við.

- Munur veldst altíð um, hvat tú samanber við. Nógv føroysk myndlist líkist so nógv hvørji aðrari, at beinanvegin onkur víkir eitt sindur frá, virkar tað ógvusligt og kollveltandi. Fyrstu ferð dáman hjá mær (finsk lista-kvinna, blaðkv.) var inni í Lista-skálanum, helt hon, alt savnið vera eina afturlítandi framsýning hjá sama málara. Av og á skilji eg eisini væl, at tað kann síggja soleiðis út við fremmandum eygum, tí landslagsmyndirnar eru so ráðandi. Tá so eg komi við mín-um menniskjum og øðrvísi ver-um, sær tað út sum eg í alla mátar geri nakað heilt annað, enn øll onnur. Men soleiðis síggi eg tað ikki.

Listarliga heldur Hanni seg liggja tættast at abstraktari ekspressionismu. Hetta er eisini er eitt av eyðkennunum fyri nógv av teimum kendu føroysku myndlistafólkunum, eitt nú Ingálv av Reyni, sum eisini hevur verið ein støðugur íblástur hjá Hanna. Men alt hetta kjakið um stíl hevur ikki serliga stóran týdning fyri Hanna.

- Tað er eitt sindur av eini oyðimarkargongd, um tú heldur teg skula skapa tín egna stíl, tí alt er gjørt fyrr. Ungir málara royna typiskt at eftirlíkna stílinum hjá stórum málaram, og tað er eisini í lagi, tí tað gevur góða venjing. Men fyrr ella seinni mást tú menna tína egnu hondskrift sum málari, um tínar myndir skulu fáa eitt listarligt haldvirði. Tað er tað, eg allatíðina arbeiði uppá, men tað krevur, at tú torir at líta á teg sjálvan

Lítir tú á teg sjálvan?

- Viðhvørt. Fyrr leitaði eg, tí eg kendi meg ótryggan. Nú leiti eg fyri at koma víðari og fyri at menna mítt egna málaramál. Tíbetur hvørvur tann ørkymlandi listarligi ivin sum frá líður, og okkurt slag av frælsi kemur í staðin

Hvørva fyrimyndirnar eisini?

- Tær broytast allatíðina og fylla minni í huganum. Men eg eri framvegis hugtikin av teimum kvinnuliga føroysku málararnum, til dømis Ruth Smith og Elinborg Lutzen. "Mánadúgvurnar" hjá Díðriki á Skarvanesi fáa meg eisini altíð at steðga á. Ein frálíkur málningur sum, hóast hann er málaður einaferð í fyrru helvt av 1800 talinum, er fínt boð uppá modernaða list.

